

## ሰበር ዜና (Breaking News)

### በትላንትናው ዕለት ማለትም በ04/02/2014 አባ ግርማ ከበደ ከሌሎች ኢትዮጵያውያንና ከውጪ ሰዎች ጋር በመሆን ለንደን የሚገኘው የኢትዮጵያ ኤምባሲ ውስጥ በመገኘት ረጅም ሰዓታትን የፈጀ ስብሰባ ማካሄዳቸው ታወቀ።

በኤምባሲው ጽ/ቤት ውስጥ የተካሄደውን ስብሰባ የመሩት አንባሳደሩ ሲሆኑ በስብሰባው ላይ የተገኙትም አባ ግርማ ከበደ፤ አቶ ግርማ ወ/ማርያም (በቅጽል ስሙ ግርማ ውሸታሙ)፤ የእነ አባ ግርማ ጠበቃ ነኝ የሚለው አቶ ስምረትና ሌሎች 12 የሚሆኑ ኢትዮጵያውያን ከሁለት ነጮች ጋር ነበሩ።

ስብሰባው የተካሄደው ከቀኑ 1pm ጀምሮ አስከ አመሻሹ ድረስ መሆኑንም ለማወቅ ተችሏል።

ስብሰባው ያተኮረበትን ጉዳይ ዝርዝር አስመልክቶ በቂ መረጃ ከስብሰባው ተሳታፊዎች የተገኘ ሲሆን በአጠቃላይ ግን በ UK ኗሪ የሆነው ሰደተኛ ኢትዮጵያዊ ጥሮና ግሮ ያቆማትንና ያሳደጋትን ቤተ ክርስቲያን አስተዳደሯንና ንብረቷን ሙሉ በሙሉ በመንግሥት ቁጥጥር ሥር ለማዋል የተጀመረው ሥራ ለማሳካት ነበር። ከንግግሩም ውስጥ፡

1. ኤምባሲው የቤተ ክርስቲያኑን አባላት ለመሰለፍና ለማስፈራራት ሲል ከፍተኛ የገንዘብ ወጪ በማድረግ በነ አባ ግርማ ከበደ አማካኝነት CCTV በማስተካከል፤ እንዲሁም በየሳምንቱ ከ15 ያላነሱ እጅግ ውድ ክፍያ የሚጠይቁ የግል የጥበቃ ኃይሎችን (Private Security, Body Guards) በቤተ ክርስቲያኑ ቅጥር ግቢ ውስጥ በማሰማራትና ለአባ ግርማ ከበደ ደግሞ የግል ተቀጣሪ (Body Guard) በመመደብ ከፍተኛ የገንዘብ ፈሰስ ሲያደርግ በመቆየቱ የተሰራውን ሥራ ውጤት ግምገማ።
2. በቀጣዩ ወቅት የመንግሥትን ጣልቃ ገብነት የሚቃወሙና ለመብታቸው የሚከራከሩ የቤተ ክርስቲያኑ አባላትን ከቤተ ክርስቲያኗ ጨርሶ በማገድና በማባረር ቤተ ክርስቲያኗ የአቡነ እንጦስ መንበርና የመንግሥት ድጋፍ ሰጪ አካሎች ንብረት ሆኖ የምትቀጥልበትን ሁኔታ ማመቻቸትን በሚመለከትም ሆነ ከዚህ ጋር የተያያዙ ጉዳዮች ይገኙባቸዋል።

### **መላው በUK የምትኖሩ ኢትዮጵያዊ ሰደተኛ የኢትዮጵያ ኦርቶዶክስ እምነት ተከታዮች ሁሉ።**

ዛሬ የኢትዮጵያው አገዛዝ በኤምባሲው አማካኝነት ጥራችሁና ግራችሁ ሃብትና ጉልበታችሁን በማስተባበር የገዛችሁትን ቤተ ክርስቲያናችሁን ለመንጠቅ አይኑን አፍጥጦ ጥርሱን አግጥጦ መጥቶባችኋል!!

ይህንን በዚህ ለማስቆም በቁርጠኝነት ተነስታችሁ ካልታገላችሁ፤ በቀጣዩ የኮሚኒቲ ማዕከላት፤ ከዛም አገዛዙ ድምጽ አልባ ላደረገው የኢትዮጵያ ሕዝብ ድምጽ ሆነው ለመከራከር የሚጥሩ የፖለቲካም ይሁን የሲቪክ ማህበራትና የጽዋ ማህበራት ሳይቀሩ ለመቆጣጠር እና ይህ ሁሉ ካበቃ በኋላ በመጨረሻ የእያንዳንዱ ቤት በር እየተንኳኳ መንግሥትን የማትደግፍ ከሆነ አሳርህን ትበላለህ እየተባለ በነጻነት ሃገር የባርነት ኑሮ ለመኖር የሚገደዱበት ደረጃ ላይ ሊደርስ እንደሚችል በጥብቅ ልትገነዘቡት ይገባል።

በነፃነት ሃገር እየኖረ ቤተ ክርስቲያኑንም ሆነ ራሱንና ቤተ ሰቡን ከሰብዓዊ መብት ረጋጭና አንባ ገነን መንግሥት ነጻ ማውጣት ያልቻለ ህብረተሰብ ኢትዮጵያ ውስጥ ያለውን ሕዝቤን ከአገዛዙ የጭቆና ቀንበር ነጻ ለማውጣትና ሰብዓዊ መብቱን ለማስከበር እታገላለሁ እያለ ቢለፍፍ በራስ ከመቀለድ ያለፈ ቁም ነገርነት ሊኖረው አይችልም፤ ምክንያቱም ራሱን ነፃ ያላወጣ ሌላውን ነፃ ሊያወጣ ከቶ አይቻለውምና!!

ይህም በመሆኑ ዛሬ ነገ ሳትሉ ለንደን ደብረ ጽዮን ቅድስት ማርያም ቤተ ክርስቲያንን ለማዳን በጽናት ቆመው ከሚታገሉ ኢትዮጵያውያን ወንድምና እህቶቻችሁ ጋር በቁርጠኝነት በመሰለፍ የሕግ የበላይነት ባለበትና ነጻነትና ዲሞክራሲ በሰፊነበት ሃገር እንደሌለው ሁሉ በነፃነት የመኖራችሁን ዋስትና ታረጋግጡ ዘንድ በእመቤታችን ስም ጥሪ እናቀርባለን።

ርዕሰ አድባራት ለንደን ደብረ ጽዮን ቤተ ክርስቲያንን እናድን!!

ወስብሐት ለእግዚአብሔር!!